

# ሰንበት ዘቀዲሞስ

ሚያዝያ 10 2013 ዓ.ም. (18 April 2021)

## ካልአይ ጊዜ ክንውለድ ይግብአና

**መዝሙር:** ሐረ ጎቤሁ ዘስሙ ኒቆዲሞስ ወይቤሎ ለኢየሱስ... ኒቆዲሞስ ዝስሙ ናብ ኢየሱስ ከደ ረቢ ሊቅ ንስኻ መምህር ኮንካ ካብ አምላኽ ከም ዝመጸእካ ንሕና ብአኻ ንአምን ኢና ከም ወዲ አምበሳ በጥ ኢልካ ደቂስካ ብትንሣኤኻ አተንስአኒ።

**ንባባት** ሮሜ 7:1-14፥ 1ዮሐ 4:1-10፥ ግ.ሐ.5:34-ፍ፥ ዮሐ 3:1- 21

**ምስባክ:** ሐወጽከኒ ሌሊተ ወፈተንኮ ለልብዮ፥ አመ ከርከኒ ወኢተረክበ ዓመጸ በላዕሌዮ፥ ከመ ኢይንብብ አፉዮ ግብረ እጻለ እመ ሕያው።ንልበይ ተዓዘብካዮ ብለይቲ በጸሕካዮ፥መርሚርካንስ ገለ ክፉእ አይረኹብካን፥ ብአፈይ ከም ካልኣት ሰባት ክፉእ አይዛረብን እየ መዝ. 17:3።

ዘሎናዮ ጊዜ እዋን ተሓድሶን ንስሓን እዩ። ምስ ዓበኻ ካልአይ ጊዜ ከመይ ገርካ ክትውለድ ይክአል ዝብል ሕቶ ኒቆዲሞስ ዝተባህለ ምሁር እስራኤላዊ ዘቕረቦ ሕቶ እዩ። ቅድሚ ኣብ ትንታኔ ምእታውና መን እዩ ኒቆዲሞስ? ኒቆዲሞስ ሓደ ካብ ፈሪሳውያን መራሕን መምህርን አባል ባይቶ አይሁድ እዩ ነሩ። ነቲ ክርስቶስ ዝገብሮ ዝነበረ ብቕረባ ዝከታተል ዝነበረ ንሓቂ ክፈልጥ ዝደሊ ዝነበረ እዩ። ኣብ ወንጌል ዮሐንስ ሰለስተ ጊዜ ተጠቒሱ ንረኽቦ፥ 1. ኣብ ምዕ 3 ሎሚ ዝተነበ። 2. ኣብ ዮሐ 7:50-51 ሓደ ኻብቶም እቲ ቕድም ብለይቲ ናብ ኢየሱስ መጺኡ ዝነበረ ኒቆዲሞስ፥ ሕግናኽ ንሰብ ቅድም ከይሰምዮን እቲ ዝገበሮ ኸይፈልጠንዶ ይፈርዶ እዩ እናበለ ዝሓተተ። 3. ኣብ ዮሐ 19:39-42 ዘሎ ኸኡ ኢየሱስ ምስ ሞቶ ንሬሳ ምስ ዮሴፍ ብዓል አርማትያስ ኮይኑ ካብ ጲላሞስ ፍቓድ ሓቲቱ ከም ዝቐበረ ዝነግረና። ድሕሪዚ ብዛዕብኡ ብዙሕ ዝዛረብ አይንረክብን ኣብ ቀዳሞት ዘመናት ክርስትና ብሰማዕትነት ከም ዝሞተ እሞ ብስሙ ቤተ ክርስትያናት ከም ዝተሰርሐ ይንገር። ኣብ ምስራቕ ሓደ ካብቶም ቅዱሳን ይቕጽር።

ዮሐንስ ወንጌላዊ ኒቆዲሞስ ዝተባህለ ምሁር ብለይቲ ናብ ኢየሱስ ከም ዝመጸ ይነግረና። ለይቲ ምልክቲ ዋሕዲ እምነት እዩ። ብርሃን እምነት ዝጎደሎ ኣብ ጸልማት እዩ ዝነብር። ብኻልእ ከአ ምልክት ፍርሓት እዩ። ዝፈርሕ ከይርአ ብጸልማት ክፉእ ግብረ ይገብር። ጸልማት ተጎልቢቡ ዝኸይድ ናይ ድሓን አይኮነን። ናይ ኒቆዲሞስ ጉዳይ ግን ብርሃን እምነት ክረክብ ኢሉ እዩ።

### ዕላል ምስ ኢየሱስ:

ኒቆዲሞስ ንኢየሱስ ንበይኑ ኣብ ጽምዖ ካልኣት ዕላሉ ከይርብሽዎን ዝአክል ጊዜ ክረክብ ኢሉ መጺእዎ። ተባዕን ቍምነገር ዘልኦ ርክብ ክገብር። ንኢየሱስ ኣብ መንጎ ብዙሕ ነገር ተዋሒጥና እንከሎና ክንረኽቦ ክነዕልሎ ክንዛረቦ ከምኡ ዝብለና ክንሰምዖ ቀሊል አይኮነን ስለዚ ኣብ ጽምዑ ቦታ ንበይንና ክንዕልሎ እንተ ኸአልና እንኸዶ ጉዕዞን ክንገብሮ ዝግብአናን ክነግረና እዩ። ኒቆዲሞስ ንኢየሱስ በቲ ዝገብሮ ዝነበረ ብማዕዶ ዝረአዮን ዝሰምዮን ተደራሽ እዩ ክሓቶን ክፈልጥን መጺኡ። ንሱ በቲ ግዚኡ ዝነበረ ፍልጠት ዝለዓለ ፍልጠት ነርዖ እዩ እንተኾነ ዕጉብ አይነበረን። ንምንጩ ፍልጠት ባዕሉ ክሓትት ኣብ ቅድሚኡ ኮይኑ ሕቶታቱ አቕረቡ። እዚ ንስኻ እትገብሮ ዘሎኻ አምላኽ ምስኡ ዘሎ ጥራሕ እዩ ዝገብሮ እናበለ መጀመርያ እምነቱ ገሊጹ።

አምላክ ምሳና ከምዘሎ ክንርኢ እንተ ኸአልና ሰባት ኣብ አምላክ ክምለሱ ቀሊል እዩ። ግብርና ዘረባና ሕይወትና ኩሉ ናይ አምላክ ነገርዶ የርኢ ወይስ ናተይ ግብሪ? ኣነ በቲ ዝገብሮ ዝብሎ ካልኣት አምላክ ከምዝርእዩ ድዮ ዝገብር ወይስ ካልእ መገዲ እየ ዝሕብር ኢልና በበቲ ዘሎና ሕይወት ንርእስና ክንጻገሩ ይግብአና።

**መንግስቲ አምላክ ክንርኢ ከምብሓዲኽ ክንውለድ ኣሎና፡**

ኒቆዲሞስ እምነቱን ትዕዛዛቱን ምስ ገለጸ እዚ ጀሚርካዮ ዘሎኻ ጉዕዞ እምነት ብምልኡ ክትቅበሎ ከም ብሓዲስ ክትውለድ ኣሎኻ ተባሂሉ። ኣብ ቋንቋ ኢየሱስ ከምብሓዲስ ምውላድ ክብሃል እንከሎ ኣብ ኢየሱስ ኣሚንካ ሓዲስ ጉዕዞ ሕይወት ምኽታል እዩ ዘስምዕ። ከምብሓዲስ ክንውለድ ክንሓልፎ ዝግብአና ኣሎ። ኢየሱስ ንኒቆዲሞስ ከረድኦ ኢሉ ሰብ ካብ ማይን ካብ መንፈስ ቅዱስን እንተ ዘይተወልደ ናብ መንግስቲ አምላክ ኪኣቱ ዝኸእል ከቶ የልቦን እናበለ ገሊጽሉ። ጥምቀትን እምነትን ንሰብ ከምብሓዲስ ከም ዝውለድ ይገብሮ። ኣብ ጥምቀትና ከምብሓዲስ ንውለድ መንፈስ ቅዱስ ኣባና ሓዲሩ ሓደስቲ ፍጥረት ንኸውን። ምስጢራት ኩሎም ጸጋ መንፈስ ቅዱስ ስለ ዘውህቡና ሓደስቲ ፍጥረት ይገብሩና። ኢየሱስ እምብኣር ንኒቆዲሞስ ኣብኡ ዝኣመነ ከምብሓዲስ ከምዝተወልደ እዩ ገሊጽሉ።

ጊዜ ጸም ኣርብዓ ብኃጢአትና ተነሲሕና ከምብሓዲስ ሓደስቲ ፍጥረት ክንከውን ዝሕግዘና ጊዜ እዩ። ብኃጢአቱ ዘይተነሲሕ ተሓድሶ መንፈስ ክለብስ ኣይክእልን እዩ። ምስ ኢየሱስ ከነዕልል ክሰምዓና ክንሰምዖ እንተ ኾና ኣብኡ ክንኣምን ክንሳሕ ኣሎና።

ኒቆዲሞስ ጽምአት ሓቂ ስለ ዝነበሮ ክበርሃሉ ደጋጊሙ ኢዩ ንኢየሱስ ሓቲቱ። ኢየሱስ ትምህርቱ ብምቕጻል ነቲ ኣብ ዙጉልቅ 21:9 ጠቓሎ ከምቲ ሙሴ ኣብ በረኻ ንተመን ዝሰቐሎ ወዲ ሰብ ድማ ኸምኡ ክስቀል እዩ በሎ። እስራኤላውያን ብተመን ምስተነኸሱ ኣብቲ ኣብ ባላ ዝተሰቐለ ናይ ኣስራዚ ተመን ዝረኣዩ ይሓውዩ ከም ዝነበሩ ኩሉ ክድሕን ዝደሊ ኣብ ስቕለትን ሞትን ትንሣኤን ክርስቶስ ክኣምን ኣለዎ እናበለ ኣነጺሩ ነገርዎ። ኣብ ጥበብ ሰሎሞን 16:6 እዚ መከራ እዚ መጠንቀቕታ ምእንቲ ኪኸውን ንቐሩብ እዋን ጥራይ ጸንሐ ብድገሪኡ ንትእዛዝ ሕግኻ ምእንቲ ከዘክሮም ምልክት ምድኃን ተመን ኣስራዚ ሃብካዮም እናበለ ስቕለት ናይ ኩሉ ማእከል ከም ዝኾነ ይገልጽ። ኒቆዲሞስ ናይ እዚ ትምህርቲ ኣፍልጦ ስለ ዝነበሮ ክርድኦ ይኸእል እዩ።

**ኣብ ኢየሱስ ምእማን ካልእ ኣማራጺ የብሉን፡**

ፍቕሪ አምላክ ብኢየሱስ ተገሊጹና። ኣብዚ መግለጺ ፍቕሪ አምላክ ዝኾነ ኢየሱስ ዘይኣምን ኣብ ጸልማት ኣብ ሞት እዩ ዝነበር ስለዚ ኣባይ እመን ዝብል ዕድመ ንኒቆዲሞስ ቀሪብዎ። ምስ ኢየሱስ ዘዕልል ኣብ መጨረሻታ ኣብኡ ክኣምን እዩ ዝዕደም። ነታ ሳምራዊት ሰበይቲ ድሕሪ ብዙሕ ዕላልን ትምህርትን ኣብ መጨረሻታ ኣብኡ ክትኣምን እዩ ነገርዎ። ኒቆዲሞስ እውን በዚ ጉዕዞ እዩ ሓሊፉ። ንዕድመ ኢየሱስ ዝነጽግ ኣብ ጸልማት እዩ ዝነበር። ብርሃን ናብ ዓለም መጻ ደቂ ሰብ ግና ግብርም ክፉእ ስለ ዝኾነ ካብ ብርሃን ጸልማት ፈተዉ እናበለ ናይ ደቂ ሰብ ትሪ ልቦም ገሊጽሉ። ኒቆዲሞስ ኣብ ብርሃን ክርስቶስ ኣትዩ እንታይነት ክርስቶስ ተቐቢሉ። ሕይወትና ብዘይ አምላክ ክነብሮ ከሎና ኣብ ጸልማት ኣብ ዘይዕሩፍ ሕይወት ኢና እነንብሮ። እዚ ሒዝናዮ ዘሎና ጊዜ እምብኣር ኣብ ብርሃን ክርስቶስ ክንኣቱ ክሕግዘና ኢላ ቤተ ክርስቲያን ተዓወቱ ደቂ ብርሃን ኩኑ ትብለና ኣላ።

**ሕይወት ኒቆዲሞስ ሕይወትና ንግበር፡**

- **አብቲ ኢየሱስ ዝርከቦ ንምጻእ።** ኒቆዲሞስ ንኢየሱስ ኣብ ዘልኦ ከይዱ ረኺብዎ ኣሚኑ ከም ብሓዲስ ተወሊዱ ምስክር እምነቱ ንግሳ ኢየሱስ ብድፍረት ሓቲቱ ቀቢርዎ። ሓንሳብ ንኢየሱስ ምስ ረኸበ ኣይተመልሰን። ሎሚ ኣነን ንስኹምን ቦታ ኢየሱስ ክንረክብ እሞ ክንሕደስ እሙናት ተኸተልቱ ክንከውን ንሕተት ኣሎና። ንኢየሱስ ክረክብ እኸይድ ኣሎኹ እናበልና ንዘንጊዎም ዘለዉ ንዑናይ ናብ ኢየሱስ ኢልና ኣብ ቤተ ክርስቲያኑ ኣብ ቅዱስ ሕይወት ክኣትዉ ንዓድሞም ንምርሓዮም።
- **ብምስጢር ንስሓ ነጺሕና ከም ብሓድስ ንወለድ።** ንዝሓለፈ ሕይወትና ርኢና ኣብ ሓዲስ ምዕራፍ ሕይወት ንኣቶ። ብኃጢአትና ክንእመን ቀሊል ኣይኮነን። ጸልማት ዝጎልበዎ ሕይወት ክንሓልፍ ግድነት እዩ። ስጋና ተሳዒረ ዘይብል ሕሱም ጸላኢና እዩ ስለዚ ክንስዕር ቆራጻት ክንከውን ይግብኣና። ኣብ መንበረ ኑዛዜ ቀሪብና ኃጢአትና እንተ ተነሳሕና ዳግም ክንውለድ ኢና።
- **አምላኽ ዘፍቀረና ፍጥረት ኢና።** ፍቕሪ አምላኽ ብኢየሱስ ክርስቶስ ተገሊጹልና። ኣብ ምትርጓም ቅዱስ መጽሓፍ **ፍቕሪ** ዝብል ቃል ክንጥንቀቕሉ ኣሎና። ኣብ ቋንቋ ግሪኽ ፍቕሪ ክብሉ እንከለዉ ሰለስተ ነገር እዩ ዘስምዕ (1) **Eros** ናይ ጾታ ፍቕሪ (ኣብ መንጎ ሰብኣይን ሰበይትን ዝህሉ ፍቕሪ ኣብ መርዓ ዘምርሕ) ኣብዚ ክንቅበል ጥራሕ ኢና እንደሊ። (2) **Philia** በቲ ጽቡቕ ዝረኣኹዮ ጽቡቕ ዝስሕበካ ናይ ምስዓብ ወይ ምኽታል ፍቕሪ (ኣብ ኹዕሶ እግሪ ሰባት ብሓንሳብ ኣብ ሓንቲ ጋንታ ዝገብርም) ኣብዚ ክንህብን ክንወስድን ንደሊ። (3) **Agape or sacrificial Love** ኣብዚ (ሓንቲ ኣብ ማህጻና ዘሎ ሕጻን ምእንትኡ ኣብ ሞት ክሳብ ምብጻሕ እተርእዮ ፍቕሪ) ክንህብ ንምነ። እግዚአብሔር በዚ ዳሕረዋይ ፍቕሪ እዩ ዘፍቀረና። **አምላኽ ንወዱ በጃ ኽሳዕ ዚህብ ክሳዕ ክንድዚ ንዓለም ኣፍቀረ።** ኣብዚ እዩ ኣብ መንጎናን ኣብ መንጎ አምላኽን ዘሎ ፍልልይ ዝርኣ። አምላኽ ይህብን ይሓድግን። ንሕና ንቕበልን ንርስዕን። ምሃብ ምልክት ፍቕሪ አምላኽ እዩ። እዚ ዓይነት ፍቕሪ እዩ አምላኽ ኣባና ዘርእዮ። እዚ ዓይነት ፍቕሪ ኣብ መንጎና ክነንግሶ ኣሎና። እዚ ዓይነት ፍቕሪ ኣዩ ኣብ መንግስተ ሰማይ ዘሎ። እዚ ዓይነት ፍቕሪ ዘይርከቦ እቲ ገሃነም እሳት እንብሎ እዩ። ፍቕሪ አምላኽ ክነስተማቕር ትሑዛት ኢና። ዘየፍቅር ኣብ ጸልማት እዩ ዝነብር።

ሓደ እዋን ሓንቲ ቅድስቲ ንአምላኽ ኣብ መንጎ መንግስተ ሰማይን ገሃነም እሳትን ዘሎ ፍልልይ ኣርእየኒ ኢላ ጸልዖ ይብሃል። እግዚአብሔር ልመናኦ ተቐቢሉ መልኦኽ ልኢኹ መጀመርያ ኣብ ገሃነም እሳት ወሲድዋ። ኣብኡ ብዙሓት ኣሰብኡትን ኣንስትን ኣብ ሓደ ነውሕ ጣውላ ብዙሕ በብዓይነቱ ዝኾነ መግቢ ዝተሰርጎ ተቐጫጦም ረኣየት ሓደ ካብኦም ግን ዝበልዕ ኣይነበረን። ኩሎም ጉሁያትን የምባህቑዉ ነሮም። ካብኦም ንሓደ ስለምንታይ ዘይትበልዑ ድኦ ኢላ ሓቲታቶ። ኢዱ ኣርእይዎ። ነውሕ ማንካ 4ft ዝኸውን ምስ ኢዶም ተኣሲሩ ክበልዑ ኣብ ዝፈተናሉ እቲ መግቢ ኣብ ምድሪ ከምዝወድቕ ነጊርዎ። ክንደይ ዘሕዝን እዩ እናበለት ጉህያ። ካብኡ እቲ መልኦኽ ኣብ መንግስተ ሰማይ ወሲድዋ ኣብኡ እውን ልክዕ ከምቲ ኣብ ገሃነም እሳት ዝረኣየቶ ሓደ ዓይነት መግቢ ኣብ ነውሕ ጣውላ ኣሰብኡትን ኣንስትን ብክልቲኡ ወገን ተቐጫጦም በብዓይነቱ ምግቢ ተቐሪቡ ኣብ ኢዶም 4ft ዝምንውሑ ማንካ ኣብ ኢዶም ተኣሲሩ ርእዮ። ከምቶም ኣብ ገሃነም እሳት ዝረኣየቶም ዘይኮነ ኣብዚ ኩሎም ሕጉሳትን ዝስሕቑን ርእዮም። ከመይ ኢልኩም ትስሕቑን ሕጉሳትን ኣሎኹም ኣብ ከምዚ ኩነታት እንከለኹም ኢላ ንሓደ ካብኦም ሓቲታቶ። ርኣዩ እናበለ ሓደ ካብኦም ነነድሕድና ንመጋገብ እናበለ ኣርእይዎ ይብሃል። ንሕና ሎሚ ኣብ መንጎና ኣብ መንጎ ስድራና ጎረባብትና ኣብ ቤተ ክርስቲያና ኣብ

ዓለምና ከምኡ ክንብል ንክእልዶ? ነዚ ንገብሮ እንተ ኾና ካብ መንግስቲ ኣምላኽ ርሑቓት ኣይኮናን።

ሎሚ በዚ ብሩኽ ሰንበት ዘኒቆዲሞስ ቤተ ክርስቲያን ንኣምላኽና ክንረኽቦ ኃጢአትና ተአሚና ክንፈልግ ጸግኡን በረኽቱን ክንቅበል ትነግረና ኣላ። ደቀይ ስምዑኒ ከም ኒቆዲሞስ ተዓወቱ ኣምላኽ ሕሹኽ ክብለኩም ኣብ ቤቱ ኣብ ደቁ ኣብ ኩሉ ድለይዎ ትብለና ኣላ። ምስ ኣምላኽ ክንረኽብ እዋኑ እዩ። ንኹሉ ንኣምላኽ ከይንረክብ ከይንሰምዕ ከልኪሉና ዘሎ ሎሚ ንስዓሮ እሞ ኣብ ብርሃን ክርስቶስ ኣቲና ብጌጋና ተአሚና ከምብሓዲስ ንወለድ።

ፍቕሪ ዝመለለይኻ ኣምላኽይ ብክፍኣተይ ከይሓፈርኩ ደፊረ ክቐርበካ ጸጋኻ ሃበኒ ክሕደስ ክልወጥ ትብዓት ጸጋ ሃበኒ እናበልና ነዚ ናይ ፍቕሪ ዝዓበየ መግልጺ ዝኾነ መስዋዕቲ ቅዳሴ በዚ መንፈስ ነዕርኅ ።

ኣባ ንጉሠ ፍሥሓ